

**NSD NEWS UNIT**  
**ALL INDIA RADIO, GUWAHATI**  
0000000000

**Date : 14-05-2024**

**Time : 1340 Hrs.**

**Assamese Midday Bulletin**  
**HEADLINES**

- ১। বিজেপিৰ জ্যেষ্ঠ নেতা তথা প্ৰধানমন্ত্ৰী নৰেন্দ্ৰ মোদীয়ে আজি বাৰানসী সমষ্টিৰ পৰা তেওঁৰ মনোনয়ন পত্ৰ দাখিল কৰিছে।
- ২। উত্তৰ কাশ্মীৰৰ ১ নম্বৰ বাৰামুল্লা সংসদীয় সমষ্টিৰ এটা অংশ সীমান্তৱৰ্তী কুপৱাড়া জিলাত ৮৫ বছৰ উৰ্ধৰ ব্যক্তি আৰু দিব্যাংগসকলৰ বাবে আজিৰেপৰা ঘৰৰ পৰাই ভোটদানৰ সুবিধা প্ৰদান কৰা হৈছে।
- ৩। বামচৰিত মানস, পঞ্চতন্ত্ৰ আৰু সহায় লোক-লোকন ইউনেস্ক'ৰ বিশ্ব এছিয়া পেচিফিক আঞ্চলিক পঞ্জীৰ স্মৃতিত অন্তৰ্ভুক্ত হৈছে।
- ৪। ভাৰতে কেনিয়াৰ বানপীড়িত লোকসকলক মানৱীয় সাহায্য প্ৰদানৰ বাবে বায়ুসেনাৰ বিশেষ বিমানত দ্বিতীয়বাৰলৈ সাহায্য সামগ্ৰী প্ৰেৰণ কৰিছে।

আৰু

- ৫। আই পি এল ক্ৰিকেট প্ৰতিযোগিতাত আজি লক্ষ্ণৌ ছুপাৰ জায়ণ্টছ দেলহী কেপিটেলছৰ সন্মুখীন হ'ব।

০০০০০০

বিজেপিৰ জ্যেষ্ঠ নেতা তথা প্ৰধানমন্ত্ৰী নৰেন্দ্ৰ মোদীয়ে আজি বাৰানসী সমষ্টিৰ পৰা তেওঁৰ মনোনয়ন পত্ৰ দাখিল কৰিছে। লোকসভা নিৰ্বাচনৰ সপ্তম পৰ্যায়ত এই সমষ্টিটোৰ বাবে ভোটগ্ৰহণ কৰা হ'ব আৰু এই পৰ্যায়ৰ বাবে আজি হৈছে মনোনয়ন পত্ৰ দাখিলৰ অন্তিম দিন। আজি পুৱা শ্ৰী মোদীয়ে পৱিত্ৰ গংগাত স্নান কৰি কাশীৰ কালভৈৰৱ মন্দিৰত পূজা-অৰ্চনা কৰি আশীৰ্বাদ লোৱাৰ পাছত তেওঁৰ মনোনয়ন দাখিল কৰে। মনোনয়ন দাখিলৰ সময়ত বিজেপিৰ ৰাষ্ট্ৰীয় সভাপতি জে পি নড্ডা, দলৰ জ্যেষ্ঠ নেতা ৰাজনাথ সিং আৰু হৰদীপ সিং পুৰীকে ধৰি মিত্ৰজোঁটৰ - চন্দ্ৰবাবু নাইডু, একনাথ সিন্দে, জিতন ৰাম মাঝি, সঞ্জয় নিশ্বাদ, ৰামদাস আঠাৱালে প্ৰমুখ্যে কেইবাগৰাকীও নেতা উপস্থিত থাকে।

কংগ্ৰেছ প্ৰাৰ্থী তথা বিৰোধী আই এন ডি আই মিত্ৰজোঁটৰ যুটীয়া প্ৰাৰ্থী অজয় ৰায়ে শ্ৰী মোদীৰ বিৰুদ্ধে প্ৰতিদ্বন্দ্বিতা কৰিব। ২০১৪ আৰু ২০১৯ চনৰ লোকসভা নিৰ্বাচনত শ্ৰী মোদীৰ বিৰুদ্ধে বাৰানসীৰ পৰা প্ৰতিদ্বন্দ্বিতা কৰা উত্তৰ প্ৰদেশ কংগ্ৰেছৰ মুৰব্বী শ্ৰী ৰায়ে দুয়োটা নিৰ্বাচনতে তৃতীয় স্থানত থাকে। ২০১৯ চনৰ নিৰ্বাচনত প্ৰধানমন্ত্ৰী মোদীয়ে সমাজবাদী পাৰ্টীৰ শালিনী যাদৱক ৪ লাখ ৭৯ হাজাৰৰো অধিক ভোটৰ ব্যৱধানত পৰাজিত কৰিছিল।

০০০০০০

উত্তৰ কাশ্মীৰৰ ১ নম্বৰ বাৰামুল্লা সংসদীয় সমষ্টিৰ এটা অংশ সীমান্তৱৰ্তী কুপৱাড়া জিলাত ৮৫ বছৰ উৰ্ধৰ ব্যক্তি আৰু দিব্যাংগসকলৰ বাবে আজিৰেপৰা ঘৰৰ পৰাই ভোটদানৰ সুবিধা প্ৰদান কৰা হৈছে। জিলাখনৰ ছটা বিধানসভা ক্ষেত্ৰৰ আটাইকেইটাতে মুঠ ৭০ শতাংশৰো অধিক দিব্যাংগ আৰু ৪০২ গৰাকী ৮৫ বছৰ উৰ্ধৰ ব্যক্তিয়ে এই সুবিধা গ্ৰহণৰ বাবে নাম পঞ্জীয়ন কৰিছে। উল্লেখযোগ্য যে কুপৱাড়া জিলাত লোকসভা নিৰ্বাচনৰ পঞ্চম পৰ্যায়ত অহা ২০ মে'ত ভোটগ্ৰহণ অনুষ্ঠিত হ'ব। নিৰ্বাচন আয়োগৰ ঐতিহাসিক পদক্ষেপ 'ঘৰৰ পৰাই ভোটদানৰ সুবিধা'ৰ অধীনত যোগ্য ভোটদাতাসকলৰ ঘৰলৈ ভোটদানৰ প্ৰয়োজনীয় সা-সামগ্ৰী প্ৰেৰণৰ ব্যৱস্থা কৰা হৈছে। কুপৱাড়া জিলাত আজি পুৱা ৮ বজাৰ পৰা আৰম্ভ হোৱা ভোটদানৰ এই বিশেষ ব্যৱস্থা পৰিহি পৰ্যন্ত অব্যাহত থাকিব।

০০০০০০

বিহাৰৰ ৰাজ্যপাল ৰাজেন্দ্ৰ বিশ্বনাথ আৰ্কেকাৰ আৰু মুখ্যমন্ত্ৰী নীতিশ কুমাৰে বিজেপিৰ জ্যেষ্ঠ নেতা সুশীল কুমাৰ মোদীৰ মৃত্যুত গভীৰ শোক প্ৰকাশ কৰিছে। এটা শোকবাৰ্তাত শ্ৰী আৰ্কেকাৰে কয় যে সুশীল কুমাৰ মোদী লোকনায়ক জয়প্ৰকাশ নাৰায়ণৰ এগৰাকী মহান অনুৰাগী আছিল আৰু দুৰ্নীতি বিৰোধী যুঁজত গ্ৰহণ কৰা ভূমিকাৰ বাবে তেওঁ চিৰস্মৰণীয় হৈ ৰব। মুখ্যমন্ত্ৰী নীতিশ কুমাৰে বিজেপিৰ জ্যেষ্ঠ নেতাগৰাকীৰ সৈতে থকা তেওঁৰ দীৰ্ঘদিনীয়া সম্পৰ্কৰ কথা সুঁৰি কয় যে তেওঁ এগৰাকী সমৰ্পিত নেতা আছিল। শ্ৰী কুমাৰে কয় যে তেওঁ এগৰাকী অত্যন্ত ভাল বন্ধু হেৰুৱালে। বিহাৰ বিধানসভাৰ অধ্যক্ষ নন্দকিশোৰ যাদৱ, বিৰোধী নেতা তেজস্বী প্ৰসাদ যাদৱ, কেইবাগৰাকীও কেন্দ্ৰীয় মন্ত্ৰী আৰু বিভিন্ন দলৰ নেতাসকলেও সুশীল কুমাৰ মোদীৰ বিয়োগত গভীৰ শোক প্ৰকাশ কৰিছে।

০০০০০০

ৰামচৰিত মানস, পঞ্চতন্ত্ৰ আৰু সহদয় লোক-লোকন ইউনেস্ক'ৰ বিশ্ব এছিয়া পেচিফিক আঞ্চলিক পঞ্জীৰ স্মৃতিত অন্তৰ্ভুক্ত হৈছে। সাংস্কৃতিক মন্ত্ৰ্যালয়ে কৈছে যে এই অন্তৰ্ভুক্তি ভাৰতৰ বাবে এটা গৌৰৱৰ মুহূৰ্ত আৰু দেশৰ চহকী সাহিত্য, ঐতিহ্য তথা সংস্কৃতিৰ উত্তৰাধিকাৰৰ এয়া এক নিশ্চয়তা। মন্ত্ৰ্যালয়ে কয় যে ই বিশ্ব সাংস্কৃতিক সংৰক্ষণৰ প্ৰচেষ্টাত এটা টাপ আঙুৰাই নিয়াৰ ইংগিত দিছে। লগতে মানৱতাক গঢ় দিয়া দেশৰ বৈচিত্ৰময় আখ্যানসমূহ আৰু কলাত্মক প্ৰকাশৰ ধাৰাসমূহক স্বীকৃতি আৰু সুৰক্ষাৰ ক্ষেত্ৰতো গুৰুত্ব কথাত আলোকপাত কৰিছে। মন্ত্ৰ্যালয়ে কয় যে এই সাহিত্যিক কীৰ্তিস্তম্ভসমূহক সন্মান জনাই সমাজে কেৱল ইয়াৰ সৃষ্টিকৰ্তাসকলৰ সৃষ্টিশীল প্ৰতিভাৰ প্ৰতি শ্ৰদ্ধা জনোৱাই নহয়, তেওঁলোকৰ গভীৰ জ্ঞান আৰু কালজয়ী শিক্ষাই ভৱিষ্যত প্ৰজন্মক অনুপ্ৰাণিত কৰি থাকে। ৰামচৰিত মানস, পঞ্চতন্ত্ৰ আৰু সহদয় লোক-লোকন আদি এনে কালজয়ী ৰচনা, যিয়ে ভাৰতীয় সাহিত্য-সংস্কৃতিক গভীৰভাৱে প্ৰভাৱিত কৰি জাতিটোৰ নৈতিক আৰু কলাত্মক প্ৰকাশ ভংগীক ৰূপ দিছে। এই ৰচনাসমূহে সময় আৰু ঠাইৰ পৰিধিভাঙি ভাৰত তথা বিদেশৰো বহু লোকৰ মন জয় কৰিছে। উল্লেখযোগ্য যে ৰামচৰিত মানস গোস্বামী তুলসীদাসে, পঞ্চতন্ত্ৰ বিষ্ণু শৰ্মাই, সহদয় লোক-লোকন আচাৰ্য আনন্দ বৰ্ধনে ৰচনা কৰিছে।

০০০০০০

ভাৰতে কেনিয়াৰ বানপীড়িত লোকসকলক মানৱীয় সাহায্য প্ৰদানৰ বাবে বায়ুসেনাৰ বিশেষ বিমানৰ জৰিয়তে দ্বিতীয়বাৰলৈ ৪০ টন ঔষধ, চিকিৎসা সামগ্ৰী আৰু অন্যান্য সঁজুলি প্ৰেৰণ কৰিছে। ভাৰতে টেণ্ট, কম্বল, বিদ্যুৎ উৎপাদনৰ ছেট, বেচিক ছেনিটেৰী ইউটিলিটি, হাইজিন কিট, শিশু খাদ্য, মেলেৰিয়া আৰু ডেংগু ডায়েগ্ন'ষ্টিক কিট তথা এনটিভেনম চিকিৎসা সম্বন্ধীয় বিভিন্ন সামগ্ৰী দেশখনলৈ প্ৰেৰণ কৰিছে।

নৌসেনাৰ জাহাজ সুমেধাৰ জৰিয়তে প্ৰথমবাৰৰ সাহায্য সামগ্ৰী প্ৰেৰণ কৰা হৈছিল আৰু যোৱা ১০ মে'ত কেনিয়া চৰকাৰক সামগ্ৰীখিনি গতাই দিয়া হৈছিল। উল্লেখযোগ্য যে ধাৰাসাৰ বৰষুণৰ ফলত হোৱা বানে আফ্ৰিকীয় ৰাষ্ট্ৰখনত সংহাৰী ৰূপ ধাৰণ কৰিছে। বানত এতিয়ালৈকে ৬৯ গৰাকী লোকৰ মৃত্যু হৈছে আৰু ১৮৮ গৰাকী লোক আহত হোৱাৰ লগতে প্ৰায় ২ লাখ ৮০ হাজাৰ লোকে ঘৰ-বাৰী এৰিবলগীয়া পৰিস্থিতিৰ সৃষ্টি হৈছে। বৈদেশিক পৰিক্ৰমা মন্ত্ৰ্যালয়ে কয় যে দক্ষিণ সহযোগিতা নীতি আৰু আফ্ৰিকাক নিজৰ অগ্ৰাধিকাৰৰ শীৰ্ষত ৰখাৰ বাবে ভাৰতে দেশখনৰ প্ৰতি দায়বদ্ধতা আৰু বন্ধুত্বপূৰ্ণ সম্পৰ্কৰ চিনস্বৰূপে এই সাহায্য সামগ্ৰী প্ৰেৰণ কৰিছে।

০০০০০০

কেৰালাৰ কোঝিকোড়েত আজি পুৱা এগৰাকী ৫৭ বছৰীয়া মহিলা ৰোগী কঢ়িয়াই নিয়া এখন এম্বুলেন্সত জুই লগাৰ ফলত মহিলাগৰাকীৰ মৃত্যু হয়। এখন ব্যক্তিগত চিকিৎসালয়ৰ পৰা মহিলাগৰাকীক আন এখন হাস্পাতাললৈ নি থকা অৱস্থাতেই এই দুৰ্ঘটনাটো ঘটে। ঘটনা সংঘটিত হোৱাৰ সময়ত অঞ্চলটোত ধাৰাসাৰ বৰষুণ হৈ আছিল আৰু এম্বুলেন্সখনে

নিয়ন্ত্ৰণ হেৰুৱাই এটা বিদ্যুৎ খুঁটাত খুন্দা মৰাৰ পাছতেই এম্বুলেঞ্চখনত জুই লাগে। এই ঘটনাত এগৰাকী চিকিৎসককে ধৰি আন ছজন লোক আহত হয় বুলি জানিব পৰা গৈছে।

০০০০০০

অৰুণাচল প্ৰদেশৰ আপাৰ চিয়াং জিলাৰ গবুক আৰু ৰামসিং গাঁৱত চিয়াং জৈৱ বৈচিত্ৰৰ বৈঠক ২০২৪-ৰ প্ৰথম সংস্কৰণ চলি আছে। পৰহিৰেপৰা অনুষ্ঠিত হোৱা সপ্তাহজোৰা এই জৈৱ বৈচিত্ৰৰ বৈঠকৰ অহা ১৮ মে'ত সামৰণি পৰিব। ইপাম চিৰাম কল্যাণ সমিতি আৰু গবুক কল্যাণ সমিতিয়ে টিটলী ন্যাস আৰু মাউলিং ৰাষ্ট্ৰীয় উদ্যান তথা বন্যপ্ৰাণী সংৰক্ষণৰ সহযোগত এই বৈঠকৰ আয়োজন কৰা হৈছে। অকল আপাৰ চিয়াং জিলাতেই বিগত বছৰকেইটাত ১০ বিধ নতুন পতংগ আৱিষ্কাৰ কৰা হৈছে আৰু ইয়েই জিলাখনত চিয়াং জৈৱ বৈচিত্ৰৰ বৈঠক অনুষ্ঠিত কৰাৰ দুৱাৰ মুকলি কৰিছে।

০০০০০০

আই পি এল ক্ৰিকেট প্ৰতিযোগিতাত আজি দিল্লীৰ অৰুণ জেটলি ষ্টেডিয়ামত হ'বলগীয়া এখন খেলত লক্ষ্ণৌ ছুপাৰ জায়ণ্টছ দেলহী কেপিটেলছৰ সন্মুখীন হ'ব। খেলখন সন্ধিয়া চাৰে ৭ বজাত আৰম্ভ হ'ব।

গুজৰাট টাইটানছ আৰু কলকাতা নাইট ৰাইডাৰ্ছৰ মাজত কালি আহমেদাবাদৰ নৰেন্দ্ৰ মোদী ষ্টেডিয়ামত হ'বলগীয়া খেলখন বৰষুণৰ বাবে এটাও বল নেখেলাকৈ পৰিত্যক্ত ঘোষণা কৰাত গুজৰাট দলটো প্ৰতিযোগিতাৰ প্লেঅফ পৰ্যায়ৰ দৌৰৰ পৰা বাহিৰ হৈছে। খেলখন পৰিত্যক্ত ঘোষণা কৰাত কলকাতা আৰু গুজৰাট উভয় দলে এক পইণ্টকৈ লাভ কৰে। ফলত প্ৰতিযোগিতাৰ পইণ্ট তালিকাৰ শীৰ্ষ দুটা দলৰ মাজত ইতিমধ্যে প্লেঅফ পৰ্যায়ত প্ৰবেশ কৰা কলকাতা নাইট ৰাইডাৰ্ছৰ স্থান নিশ্চিত হৈ পৰে। যোৱাবাৰৰ চেম্পিয়ন চেন্নাই ছুপাৰ কিংছ আৰু ৰয়েল চেলেঞ্জাৰ্ছ বেংগালুৰুসহ ৬টা দল প্ৰতিযোগিতাৰ প্লেঅফ পৰ্যায়ৰ দৌৰত আছে।

আনহাতে, কাইলৈ গুৱাহাটীৰ বৰ্ষাপাৰাৰ অসম ক্ৰিকেট ষ্টেডিয়ামত হ'বলগীয়া এখন খেলত পাঞ্জাব কিংছ, ৰাজস্থান ৰয়েলছৰ বিৰুদ্ধে অৱতীৰ্ণ হ'ব। পাঞ্জাব কিংছৰ খেলুৱৈসকল দেওবাৰে গুৱাহাটীত উপস্থিত হোৱাৰ পাছত ৰাজস্থান ৰয়েলছৰ দলটো কালি বিয়লি বিশেষ বিমান যোগে বৰঝাৰ বিমান বন্দৰত উপস্থিত হয়। ইফালে ১৯ মে'ৰ দিনা সন্ধিয়া পুনৰ ৰাজস্থান ৰয়েলছ আৰু কলকাতা নাইট ৰাইডাৰ্ছৰ মাজত আন এখন খেল গুৱাহাটীত অনুষ্ঠিত হ'ব।

০০০০০০

সমাপ্ত